

4127 Redwood
Oakland, CA 94610
(510) 530-3681



ቀን _____

ቁ. _____

በስደት ላይ ያለው ህጋዊው የኢትዮጵያ ኦርቶዶክስ ተዋህዶ ቤተ ክርስቲያን ቅዱስ ሲኖዶስ ፳፯ኛ መደበኛ ጉባኤ መግለጫ

በብፁዕ ወቅዱስ አቡነ መርቆሬዎስ ፓትርያርክ ርእሰ ሊቃነ ጳጳሳት ዘኢትዮጵያ የሚመራው በስደት ላይ ያለው ህጋዊው ቅዱስ ሲኖዶስ ፳፯ኛ መደበኛ ጉባኤውን በሴይንት ፓል ሚኒሶታ በሚገኘው በደብረ ብርሃን ቅዱስ ዑራኤል ቤተ ክርስቲያን አካሂዶአል። ቅዱስ ሲኖዶስ ቤተ ክርስቲያናችን ያለችበትን ሁኔታ፣ የጊዜውንም አሳሳቢ ጥያቄዎች በጥልቀት ተወያይቶአል። ጉባኤውም ቤተ ክርስቲያን የምትሰፋፋበትን፣ ህገ ቤተ ክርስቲያን እንዲከበር፣ ህዝብ ክርስቲያንም ከስህተትና ከግራ መጋባት የሚጠበቁበትን በተለይም በአገር ውስጥም ሆነ በውጭ አገር ያሉ ኦርቶዶክሳውያን በጽንዓት ሃይማኖታቸውን የሚጠበቁበትን የሚከተሉትን ውሳኔዎችና መግለጫዎች አውጥቶአል።

1. የኢትዮጵያ ኦርቶዶክስ ተዋህዶ ቤተ ክርስቲያን ባሳለፈችው የሁለት ሺ ዓመት ታሪኳ ውስጥ ለልጆቿ የመንፈሳዊውም ሆነ የሥጋዊው ዕውቀት ምንጭ በመሆን በእግዚአብሔር ቸርነት ተጠብቃና በመንፈስ ቅዱስ ተመርታ ወደ እኛ ደርሳለች፤ ይህም ሲሆን ጉዞዋ ብዙ ውጣ ውረዶችን በታላቅ ተጋድሎ በማለፍ ነው። የዮዲት ጉዲት ቁጣ፣ የአቶማን ቱርክና የግራኝ አህመድ ሰይፍ፣ የነበርሙዴዝ ተንኮል፣ የፋሽሽት ጣልያን መርዝ ቤተ ክርስቲያኒቷን ያልፈታት ልጆቿ በአንድ ልብ ሆነው በፍቅር በአንድነት ስለቆሙ ነው። አሁንም በእኛ ዘመን ቤተ ክርስቲያናችን በየአቅጣጫው እየተወረወረባትም ያለውን ፈተና ማለፍ የምትችለው አንድ ልብ ሆነን ረድኤተ እግዚአብሔርን አጋዥ አድርገን ስንቆም ነው። ስለሆነም በአገር ውስጥም ሆነ በመላው ዓለም በስደት ያለችሁ ካህናትና ምእመናን ህገ ቤተ ክርስቲያንን ቀኖና ቤተ ክርስቲያንን በማክበር በፍቅር በአንድነት ቤተ ክርስቲያናችሁን እንድተጠብቁ ቅዱስ ሲኖዶስ ጥሪውን ያቀርባል።
2. የኢትዮጵያ ኦርቶዶክስ ተዋህዶ ቤተ ክርስቲያን ለሰላም የቆመች፣ ፍቅርንና አንድነትን በህዝቦቿ ዘንድ ስትሰብክ የኖረች ሐዋርያዊት ቤተ ክርስቲያን ናት፤ በአገራችን በኢትዮጵያም ለዘመናት ተጠብቆ የቆየው የሃይማኖት መቻቻልና መከባበር እንዲሁ በባዶ የተገኘ ሳይሆን፣ የዚህች ቅድስት ቤተ ክርስቲያን ሐዋርያዊ ተግባር ያፈራው ነው። ሆኖም ግን ባለፉት ጥቂት ዓመታት በአገራችን በኢትዮጵያ እየታየ ያለው የሃይማኖት አለመቻቻል፣ የአብያተ ክርስቲያናት መደፈርና ከየቦታው የሚሰማው ኃይለ ቃል ቅዱስ ሲኖዶስን እያሳዘነው ነው። በመሆኑም አገራችን ያለትን ታላቅ የሆነ አብሮ የመኖር ታሪክ የምታውቁ የአገር ሽማግሌዎች ፣ የሃይማኖት ፣ የፖለቲካና ሆነ የሰብአዊ መብት መሪዎች፣ ህዝብ ከህዝብ ጋር የሚቀራረብበትን መንገድ እንዲፈልጉ በማሳሰብ ፣ አንዳንድ የፖለቲካ ሰዎችም የሃይማኖትን ነገር የፖለቲካ ትርጉም በመስጠት በችኮላ በአደባባይ የሚሰጡት መግለጫ አብሮ የኖረን ህዝብ ይባስ የሚያራርቅ ልብ የሚያሻክር ስለሚሆን ከዚህ እንዲታቀቡ ቅዱስ ሲኖዶስ ጥሪውን ያቀርባል።

3. በስደት ያለው ቅዱስ ሲኖዶስ ሐዋርያዊ ተልእኮውን በሰሜን አሜሪካ በአውሮፓ በአፍሪካ፣ በአውስትራሊያና በኒውዚላንድ አህጉራት እየተወጣ ይገኛል፤ ቅዱስ ሲኖዶሱ ተልእኮውን በበለጠ ተግባራዊ እንዲያደርግ ግን አብያተ ክርስቲያናት በሲኖዶሱ ውስጠ ደንብ በቀኖና ቤተ ክርስቲያን መመራት ይኖርባቸዋል፤ በመሆኑም በህጋዊው ቅዱስ ሲኖዶስ ስር ያሉ አብያተ ክርስቲያናት ፣ ህጋዊው ቅዱስ ሲኖዶስ ያወጣውን የቃለ አዋዲ ውስጠ ደንብ ተግባራዊ እንዲያደርጉት ያሳስባል።

4. ሕጋዊው ቅዱስ ሲኖዶስ፣ በስደት በመላው ዓለም የተበተነውን ሕዝብ በትምህርተ ወንጌልና ሐዋርያዊ ተልእኮው ሲያጽናና ሲመክር የኖረ ነው። በዚህም መሠረት በቅርቡ በብጹዕ አቡነ ኤልያስ የአውሮፓና የአፍሪካ ሊቀ ጳጳስና በሰባኬ ወንጌል አባ ወልደ ትንሣኤ አያልነህ በደቡብ አፍሪካና በአካባቢው ባሉ አገሮች እንዲሁም በኡጋንዳ የተደረገውን አገልግሎት ሪፖርት በታላቅ አድናቆት አድምጦአል። በስደት ያለውም ህዝባችን በመከራውና በችግሩ ሳይቀር ስለሃይማኖቱ የሚያሳየውን ጽንኦት ቅዱስ ሲኖዶስ በምስጋና ተመልክቶአል፤ በዚህም ብጹዕ አቡነ ኤልያስ አባታዊና ሐዋርያዊ ተግባራቸውን ለመወጣት እያደረጉ ያሉትን ጥረት፣ እንዲሁም ኦርቶዶክሳዊው ሰባኬ ወንጌል አባ ወልደ ትንሣኤም በአፍሪካ አገሮች ከሰጡት አስደናቂ የሰብከተ ወንጌል አገልግሎት በተጨማሪ፣ በአሁኑ ወቅት በአውስትራልያ እያከናወኑ ያሉትን ሐዋርያዊ ተልእኮ ቤተ ክርስቲያን በማድነቅ ምስጋና አቅርቦአል። እንዲሁም በብጹዕ አቡነ ዮሴፍ የአሪዞናና የኔቫዳ አህጉረ ስብከቶች ሊቀ ጳጳስ አማካይነት፣ በአውሮፓ በጀርመን የተከናወነውንም ሐዋርያዊ ተልእኮ ሪፖርት ጉባኤው አድምጦአል። በጀርመንም በአውስትራልያም ያሉ የቤተክርስቲያኒቱን ልጆች አበው ካህናትና ህዝብ ክርስቲያን እግዚአብሔርን በመፍራት፣ የሃገራቸውንና የቤተ ክርስቲያናቸውን ታሪክና ሃይማኖት ለልጆቻቸው ለማስተላለፍ የሚያደርጉትን ጥረት በጥምና በመመልከት ጉባኤው የማበረታቻ መልእክቱን አስተላልፎአል።

5. በቅድስት አገር በኢየሩሳሌም ያሉን ቅዱሳት መካናት፣ የረጅም ጊዜ የሃይማኖትና የአገር ታሪክ ምስክሮች ናቸው። እነዚህ ቦታዎች ተጠብቀው የቆዩትም እንደዛሬው ዘመናዊ መጓጓዣ ሳይኖር አባቶቻችንና እናቶቻችን ረጅም ጉዞ በ በግብጽና በቀይ ባህር በረሃዎች በማድረግ ፣ ገሚሶቹ ከረሃብና ከጥም የተነሳ በየበረሃው ወድቀው እየቀሩ በበሽታ እያለቁ ባከናወኑት ታላቅ ተጋድሎ ነው። ይህ ተጋድሎአቸው ህያው ሆኖ እነሆ ኢትዮጵያ ብቸኛው የጥቁር ህዝብ ተወካይ ሆና በኢየሩሳሌም ይዘታዋን አጽንታ ትገኛለች። ይህን ታሪካዊ ሃላፊነት ከምንም የማይቆጥሩ አንዳንዶች፣ ገዳማቶቻችንን ሰላም በመንሳት ብሎም ይዘታችንን አደገኛ በሆነ ሁኔታ ለሌሎች አሳልፎ በመስጠት፣ የአገርንና የቤተ ክርስቲያንን ታሪክ ለማጥፋት ከፍተኛ እንቅስቃሴ ላይ ናቸው። ይህ ድርጊት ያሳስባቸው ገዳማውያን አባቶቻችን ወደ እግዚአብሔር በማመልከት ላይ ቢሆኑም በእነርሱ ላይ ከጊዜ ወደጊዜ የሚደረገው ማስፈራራት ፣ ወከባና ድብደባ ገዳማቶቻችንን የጸሎትና የምስጋና ሥፍራ ከመሆን ይልቅ የጸብና የክርክር ቦታ እያደረገው ነው። ህጋዊ ቅዱስ ሲኖዶስ ከተሰደደበት ጊዜ ጀምሮ ድምጹን እያሰማ ያለው እንደህ ያለው ህገ ወጥ ድርጊት በቤተ ክርስቲያናችን ታላቅ ስም ላይ እንዳይከናወን ነበር። አሁንም በቅዱሳት መካናት ያሉት አበው ካህናት መነኮሳት ፣ በኢየሩሳሌምና በአካባቢው የሚገኙ ኢትዮጵያውያን፣ ለኢትዮጵያ ተቆርቁረው የሆኑ ኢትዮጵያውያን ቤተ እስራኤላውያን፣ እነዚህ መካናት የአብሮነት የታሪክ መነሻችን ስለሆኑ ለአንዲት ቅጽበትም ቢሆን አይናችሁን ከታሪካችሁና ከርስታችሁ እንዳታነሱ ተግታችሁ ጠብቁ ሲል ቅዱስ ሲኖዶስ ጥሪውን ያቀርባል።

- 6. በቅርቡ በመላው ዓለም የታየውንና በተለምዶ «የእሪያ ጉንፋን» (ስዋይን ፍሉ) በመባል የታወቀው በሽታ በመላው ዓለም ህዝብ ያሳደረውን ፍርሃት ቅዱስ ሲኖዶስ ተነጋግሮበታል። ቅዱስ ሲኖዶስ በበሽታው ለተጠቁት ፈውስን ለመላው አለም ጤንነትን እንዲሰጥ ጸሎቱን ወደ እግዚአብሔር ያቀርባል፤ የቤተ ክርስቲያን ልጆችም በጤና ባለሙያዎች እንደተነገረው አስፈላጊውን ጥንቃቄ እንዲያደርጉ፤ ወደ እግዚአብሔርም በጸሎት እንዲያመለክቱ ቅዱስ ሲኖዶስ ያሳስባል።
- 7. በአሁኑ ወቅት በታየው የበሽታም ሆነ የኢኮኖሚ ቀውስ ችግሮችና ለችግሮቹ በተሰጡት መፍትሔዎች እንደምናየው ዓለም ከመቼውም በላይ እየተቀረጸ ነው። የዓለም መንግሥታት የኢኮኖሚውን ድቀት የበሽታውን ሥርጭት ለመግታት ያደረጉት የአንድነት ጥረት፣ «ግሎባሊዝም» ፍልስፍና ከመሆን አልፎ የማያመልጡት እውነታም እየሆነ እንደመጣ አመለክቶአል። ለክፉም ይሁን ለደግ ዓለም እንዲህ በሚቀራረብበት ወቅት፣ ለአገር እናስባለን የሚሉ ኢትዮጵያውያን የዛሬውን ሳይሆን የነገውን በማሰብ አንድነት ኅብረት የሚፈጠርበትን ፣ ፍትህና ሰላም የሚሠፍንበትን መንገድ ማሰብ ይኖርባቸዋል። በመሆኑም በአገራችን በኢትዮጵያ ያለፍርድ የታሠሩ የፖለቲካ መሪዎች፣ የሰብአዊ መብት ተሙዋጋችን፣ የአገር ሽማግሌዎች ከእሥራት እንዲፈቱ፣ እግዚአብሔር በአርአያውና በአምሳሉ እኛን በመፍጠሩ ለሰዎች ሁሉ የሰጠው የሰውነት መብት፣ ፍትህ እንዲከበር ቅዱስ ሲኖዶስ ጥሪውን ያቀርባል። በአንጻሩ ለሰላም ለእርቅ መቆም የአርቆ ማስተዋል ምልክት ስለሆነ በሥልጣን ላይ ያለው የኢትዮጵያ መንግስትም ሆነ የፖለቲካ መሪዎች ሁሉንም የህዝብ ክፍሎች ባጠቃለለ መልኩ ለእርቅና ለሰላም የሚሰባሰቡበት ሁኔታ እንዲፈጠር ቤተ ክርስቲያን ጥሪዋን ታቀርባለች።

በመጨረሻም ጳጳሩን ጉባኤ እጅግ በሚያስደስት ሁኔታ ላስተናገዱትና ጉባኤው ውጤታማ እንዲሆን ለደከሙት ፣ በሴይንት ፖል ሚኒሶታ ደብረ ብርሃን ቅዱስ ኡራኤል ቤተ ክርስቲያን ካህናት፣ የሰበካ ጉባኤ አባላትና ህዝብ ክርስቲያን እንዲሁም ለሀገረ ስብከቱ ሊቀ ጳጳስ ለብጹዕ አቡነ ሳዊሮስ ቅዱስ ሲኖዶስ ምስጋናውን አቅርቦአል። የደብሩ ካህናትና ምእመናን የአዲስ ህንፃ ቤተ ክርስቲያን ባለቤት በመሆናቸው እንኳን ደስ ያላችሁ በማለት ደስታውን በመግለጥና ለእግዚአብሔር ምስጋና በማቅረብ ጉባኤውን ፈጽሞአል።

ሴይንት ፖል ሚኒሶታ
ግንቦት ፯ ቀን ፳፻፩ ዓ.ም